

- Vit eru staddir norðanfyri, men fiskiskapurin er smáligur. Soleiðis hefur verið í allan vetur. Tað hefur verið ógvuliga lítið at fingið av øllum fiskasløgum, fiskaprísurin er vánaligur, og veðrið hefur roynst illa í vetur.

Fiskaklettur er ein av trolbát-unum, ið plaga at royna á land-leiðini um sumrar. Hetta er eitt lutfalsliga nýtt skip, smá tvey ára gamalt, og útgerðarmaður er Bjarni Kass í Havn.

Tummas Thomasen er stýrimaður umborð, men hefur bara verið við Fiskikletti seinasta hálva árið.

Skipari er Jógvan Absalon Simonsen av Viðareiði.

Av fyra monnum umborð, eru trýggir av Viðareiði, meðan hin fjórði er úr Havn.

Hesa løtu, vit práta, er Fiskaklettur staddur norður úr Fugloynni.

- Her er mest sum einki at fáa. Onkur toskur, onkur hýsa og eitt sløð av fløtum fiski, reyðsprøku og havtasku. Nei, hetta er lítið at tosa um, og soleiðis hefur verið í alt vár og allan vetur.

Tummas veit at siga, at trolbáturin Varðin, sum somu menn eiga, seldi miðskeiðis í hesi vikuni.

- Varðin hevði eini 30.000 pund eftir at hava roynt í einar 4-5 dagar. Miðalprísurin fyri veiðina var 8-9 krónur fyri kilo. Hetta er sera vánalig søla og heldur enn, at prísurin, nú hann hefur verið so lágur, kundi hugsast at kvinkað uppeftir aftur, er líkt til, at hann bara versnar.

Fiskaklettur royndi í einar 2-3 dagar fyri páskir, men líkindini vóru vánalig, og lítið kom burtur úr. Síðan lógu teir um páskirnar og fóru so útaftur 2. páskakvøld.

- Vit ætla at royna í eitt samdøgur aftrat og síðan verða inni til landing fríggjamorgunin.

Tá vit skiftu orð við Tummas, skuldi ein kassi, sum hefur verið friðaður norður úr Viðoynni, lata upp á midnátt hetta kvøldið, og tí vildu teir saman við øðrum sleppa inn á hesa leið, áðrenn teir gevast hendan túrin.

- Trolbátar, sum hava loyvi at fara inn í henda geiran nú á midnátt, eru skip við maskinu, sum er minni enn 500 HK. Talan er um trolbátarnar, sum plaga at royna á landleiðini um summarið, umframt trolbátarnar Jens Leon og Sigrun hjá Jónsvein Knudsen.

Hann sigur seg vænta, at talið av bátum, sum fara inn á hesa leið, nú hon letur upp aftur, verður umleið 10.

- Vit hava tosað við onkrar av hesum bátum í kvøld og hava skilt, at teir eru á veg.

Tummas sigur seg ikki hava



Myndin er tikin umborð á Fiskakletti, meðan eftirlitsfólk hjá Fiskiveiðieftirlitinum eru umborð. Tummas Thomasen av Viðareiði er maðurin til hægri á myndini. Hann siglir sum stýrimaður við Fiskakletti og hefur siglt við trolbátum í fleiri ár

Mynd: Aksel á Botni

alt ov stórar vónir til komandi samdøgnið, tó at kassin hefur verið stongdur fyri allari veiði í gýtingartíðini.

- Nei, eg tori einki at siga. Tað hefur verið vánaligt so leingi, at tú torir illa at vænta tær nakað nakrastaðni. Men nú fáa vit at síggja. So leingi, vit sigla og fiska, er vón, og tað hefur altíð verið skiftandi við fiskiveiði undir Føroyum. Fiskurin kemur aftur, men vit vita ikki nær.

Hann væntar, at verður nakað av týðningi at fáa á leiðini norður úr Viðoynni, verður talan helst um tosk og hýsu.

- Eg vænti ikki tað heilt stóra, men eg vóni, at vit fáa eitt sindur burtur úr hesum seinasta samdøgnum, sigur Tummas lítillátin.

Leiðin, sum skuldi lata upp á midnátt mikukvøldið, er ein geiri, sum gongur beint norður úr Viðoynni og liggur millum 12 og 16 fjórðingar úr landi.

Sjómaður alt lívið

Tummas Thomasen, sum er 44 ára gamal og ógiftur, sleit sínar barnaskógvar á Viðareiði, og har

hefur hann búð alla sína tíð.

Hann hefur verið fiskimaður, síðan hann sum 14 ára gamal fór at sigla við línuskipum úr Klaksvík.

- Eg var við Jákupi B á ísfiskaveiði í eini trý ár og við Borðoyarnesi á saltfiskaveiði í eini fyra ár.

Tummas minnst aftur á drúgvu Ný Foundlands túrarnar við Borðoyarnesi, sum kundu vara upp í einar fimm mánaðir, tá teir vóru drúgvastir.

Onkuntíð mundi tíðin umborð hava kenst langdrigin, og stundum hefur longsulin til tey har heima verið stórur, men tá tú siglir við sama skipi í so langa tíð, er eyðvitað, at nógvar góðar latur eisini hava verið umborð á hesum skipum.

Seinastu mongu árin hefur Tummas verið við trolbátum, og í heili 12 ár var hann soleiðis við trolbátinum, Gáshøvda – í níggju ár við tí gamla bátinum og í trý ár við tí nýggja, sum báðir vóru heimahoyrandi á Viðareiði.

Tummas Thomasen ásannar, at vánaliga veiðan í vetur og sera lágu fiskaprísirnir seinastu tíðina samanlagt eru um at taka mótið frá monnum.

- Ja, eg haldi, at menn eru troyttir, og hugurin er hareftir. Eg ivist onga løtu í, at høvdu høgu oljuprísirnir, sum vóru í hæddini í fjør summer, ikki verið lækkaðir aftur, høvdu nóg skip og bátar ligið bundin við bryggju í dag. Hetta er ikki serliga hugaligt sum er. Eingin fiskiskapur – og eingin fiskaprísur, og skuldu vit fingið nakað av fiski, munar tað so lítið við verandi prísnum, sum bert eru helvtina av tí, teir vóru um hesa tíðina í fjør.

Hann vísir á, at trolbátarnir eftir lógini um vinnuligan fiskiskap eiga so fáar fiskidagar, at tað er trupult hjá monnum, sum varða av hesum skipum, at fáa dagarnar at rækka.

- Sum eg havi skilt, hava teir, sum eiga hesar bátarnar, keypt sær eykadagar, men tað er óhugaligt at brúka teir, tá líkindini ikki roynast, og fiskiskapurin er so smáligur.

Tummas sigur, at Fiskaklettur hefur ligið nóg í vetur, men hann vónar, at meira fer at fáast burtur úr, sum frá líður – og um ikki annað, tá bátarnir sleppa á landleiðina tíðliga í summer.

- Eg dugi ikki at siga, hvørji útlitini eru, men vit vita, at einaferð kemur fiskurin aftur. Soleiðis hefur tað altíð verið.

Hann vísir tó á, at eitt, sum teir hava lagt til merkis, er, at meira nebbasild hefur verið at sæð í eitt nú toskinum seinastu tíðina, enn teir hava sæð í fleiri ár.

- Fiskifrøðingar hava eisini sagt, at útlitini ikki eru tey ringastu í løtuni, og at gróðurin á landgrunninum hefur verið yvir miðal. Eisini hefur verið sagt, at toskurin á landgrunninum sær út til at mennast aftur, eins og kanningar hava staðfest, at meira er til av nebbasild. Vit kunnu tí bert vóna, at tað fer at blíva betri, sum tíðin gongur, sigur Tummas Thomasen av Viðareiði.

Vit kunnu skoyta uppí, at skipari og stýrimaður umborð á Fiskakletti skiftast um tógini, sum vanliga vara millum 5 og 6 tímar. Tá hálað verður, eru allir menn tøkir til at blóðga, kryvja, reinsa og ísa fiskin.

Mótleysir menn

Tað liggur vanliga ikki til fiskimannin at vera mótleysur, men